

ਨਵੇਂ ਨੇਮ ਦੀ ਕਲੀਸੀਆ

ਇਸ ਸੰਸਾਰ ਵਿਚ ਜ਼ਿੰਦਾ ਰਹਿਣ ਲਈ ਫ਼ੈਸਲੇ ਲੈਣੇ ਹੀ ਪੈਂਦੇ ਹਨ। ਸਾਡੇ ਜ਼ਿਆਦਾਤਰ ਫ਼ੈਸਲੇ ਛੋਟੇ, ਆਰਜ਼ੀ ਅਤੇ ਥੋੜ੍ਹੇ-ਬਹੁਤ ਬੇ-ਮਾਅਨੇ ਹੁੰਦੇ ਹਨ। ਹੋਰ ਫ਼ੈਸਲੇ ਐਨੇ ਖ਼ਾਸ ਹੁੰਦੇ ਹਨ ਕਿ ਉਨ੍ਹਾਂ ਨਾਲ ਇਸ ਜੀਵਨ ਵਿਚ ਪ੍ਰਮੇਸ਼ਵਰ ਸਾਹਮਣੇ ਸਾਡੇ ਜੀਣ ਦੇ ਢੰਗ ਤੇ ਅਸਰ ਹੁੰਦਾ ਹੈ ਅਤੇ ਉਨ੍ਹਾਂ ਨਾਲ ਹੀ ਤੈਅ ਹੋਵੇਗਾ ਕਿ ਅਸੀਂ ਹਮੇਸ਼ਾ ਤੀਕ ਕਿੱਥੇ ਰਹਾਂਗੇ। ਇਹ ਫ਼ੈਸਲੇ ਜਿਨ੍ਹਾਂ ਨਾਲ ਸਾਡੀ ਜ਼ਿੰਦਗੀ ਅਤੇ ਅਨੰਤਕਾਲ ਪ੍ਰਭਾਵਤ ਹੁੰਦਾ ਹੈ, ਲੈਣ ਤੋਂ ਪਹਿਲਾਂ ਉਨ੍ਹਾਂ ਤੇ ਗੰਭੀਰਤਾ ਨਾਲ ਅਤੇ ਪ੍ਰਾਰਥਨਾਪੂਰਵਕ ਵਿਚਾਰ ਹੋਣਾ ਜ਼ਰੂਰੀ ਹੈ। ਨਵੇਂ ਨੇਮ ਦੀ ਕਲੀਸੀਆ ਵਿਚ ਸ਼ਾਮਲ ਹੋਣ ਦੇ ਫ਼ੈਸਲੇ ਤੇ ਗੌਰ ਕਰਨ ਨਾਲੋਂ ਵੱਡਾ ਅਤੇ ਅਹਿਮ ਫ਼ੈਸਲਾ ਕੋਈ ਨਹੀਂ ਹੋ ਸਕਦਾ। ਇਸ ਸਵਾਲ ਦੇ ਸਬੰਧ ਵਿਚ ਜੋ ਵੀ ਫ਼ੈਸਲੇ ਅਸੀਂ ਲਵਾਂਗੇ ਉਨ੍ਹਾਂ ਨਾਲ ਪ੍ਰਮੇਸ਼ਵਰ ਨਾਲ ਸਾਡੀ ਰੋਜ਼ਾਨਾ ਜ਼ਿੰਦਗੀ, ਸਾਡੀ ਰੂਹਾਨੀ ਪਛਾਣ, ਸਾਡੀ ਬੰਦਗੀ ਅਤੇ ਸਾਡੀ ਰੂਹਾਨੀ ਸੇਵਾ ਪ੍ਰਭਾਵਿਤ ਹੋਵੇਗੀ। ਇਹਦਾ ਮਤਲਬ ਇਹ ਹੋਇਆ ਕਿ ਬਾਈਬਲ ਦੀ ਸਪਸ਼ਟ ਸਿੱਖਿਆ ਮੁਤਾਬਕ ਇਸ ਸਵਾਲ ਦਾ ਜਵਾਬ ਮਿਲਣ ਤਕ ਬੇਲਾਗ ਤਰਕ ਦੇ ਇਸ ਤੇ ਵਿਚਾਰ ਕਰਨਾ ਜ਼ਰੂਰੀ ਹੈ।

ਸਾਡੇ ਸੰਸਾਰ ਵਿਚ ਭਾਂਤ-ਭਾਂਤ ਦੀਆਂ ਕਲੀਸੀਆਵਾਂ ਦੀ ਭਰਮਾਰ ਹੈ, ਜਿਹੜੀਆਂ ਆਪਣੀ ਵਚਨਬੱਧਤਾ ਅਤੇ ਆਸਥਾ ਦੀਆਂ ਦਲੀਲਾਂ ਦਿੰਦੀਆਂ ਨਹੀਂ ਥੱਕਦੀਆਂ। ਫ਼ੈਸਲਾ ਤਾਂ ਲੈਣਾ ਹੀ ਪਵੇਗਾ। ਇਨ੍ਹਾਂ ਵਿੱਚੋਂ ਨਵੇਂ ਨੇਮ ਦੀ ਕਲੀਸੀਆ ਕਿਹੜੀ ਹੈ? ਅਸੀਂ ਇਹ ਫ਼ੈਸਲਾ ਕਿਵੇਂ ਕਰੀਏ? ਸਾਫ਼ ਹੈ ਕਿ ਸਬੂਤ ਬਾਰੇ ਧਿਆਨ ਨਾਲ ਵਿਚਾਰ ਕਰਨ ਅਤੇ ਸਹੀ ਪਸੰਦ ਭਾਵ ਉਹ ਪਸੰਦ ਜਿਹੜੀ ਪ੍ਰਮੇਸ਼ਵਰ ਨੂੰ ਭਾਉਂਦੀ ਹੈ, ਚੁਣਨ ਲਈ ਸਹਿਜਬੁੱਧੀ ਦੀ ਅਗਵਾਈ ਲਈ ਕੁਝ ਖ਼ਾਸ ਗੱਲਾਂ ਮੰਨਣੀਆਂ ਜ਼ਰੂਰੀ ਹਨ। ਇਮਾਨਦਾਰੀ ਨਾਲ ਅਸੀਂ ਇਨ੍ਹਾਂ ਖ਼ਾਸ ਗੱਲਾਂ ਦਾ ਪਾਲਣ ਕਰੀਏ ਤਾਂ ਅਸੀਂ ਸੰਸਾਰ ਵਿਚ ਅੱਜ ਨਵੇਂ ਨੇਮ ਦੀ ਕਲੀਸੀਆ ਨੂੰ ਪਛਾਣ ਸਕਦੇ ਹਾਂ।

ਅਗਵਾਈ ਲਈ ਇਹ ਕੁਝ ਖ਼ਾਸ ਗੱਲਾਂ ਕਿਹੜੀਆਂ ਹਨ?

ਪਹਿਲੀ ਸਦੀ ਵਿਚ ਕਲੀਸੀਆ ਨੂੰ ਕਿਵੇਂ ਪਛਾਣਿਆ ਜਾਂਦਾ ਸੀ?

ਨਵੇਂ ਨੇਮ ਵਿਚ ਦਿੱਤਾ ਕਲੀਸੀਆ ਦਾ ਪਹਿਲਾ ਵਿਚਾਰ ਰਸੂਲਾਂ ਦੇ ਕੰਮ 2 ਅਧਿਆਇ ਦੇ ਪਿਛਲੇ ਹਿੱਸੇ ਵਿਚ ਮਿਲਦਾ ਹੈ। ਇੰਜੀਲ ਦੀਆਂ ਕਿਤਾਬਾਂ ਨੇ ਕਲੀਸੀਆ ਬਾਰੇ ਜਿਸ ਅਤੇ ਉਹਦੇ ਰਸੂਲਾਂ ਰਾਹੀਂ ਕੀਤੀਆਂ ਗਈਆਂ ਭਵਿੱਖਬਾਣੀਆਂ ਦਰਜ ਕਰਕੇ ਸਾਡੇ ਅੰਦਰ ਇਕ ਉਮੀਦ, ਇਕ ਆਸ, ਜਗਾ ਦਿੱਤੀ ਹੈ (ਮੱਤੀ 16: 18; ਮਰਕੁਸ 9: 1; ਰਸੂਲਾਂ ਦੇ ਕੰਮ 1: 4-

8)। ਫਿਰ ਰਸੂਲਾਂ ਦੇ ਕੰਮ 2 ਅਧਿਆਇ ਵਿਚ ਕਲੀਸੀਆ ਦੀ ਸਥਾਪਨਾ ਦੇ ਨਾਲ ਹੀ, ਪਵਿੱਤਰ ਆਤਮਾ ਰਾਹੀਂ ਕਲੀਸੀਆ ਦੀ ਸਜੀਵ ਤਸਵੀਰ ਸਾਡੇ ਸਾਹਮਣੇ ਰੱਖੀ ਗਈ ਹੈ। ਕਲੀਸੀਆ ਦੀ ਇਹ ਤਸਵੀਰ ਸਾਨੂੰ ਇਸ ਦੇ ਖਾਸ ਗੁਣਾਂ ਨੂੰ ਵੇਖਣ ਵਿਚ ਮਦਦ ਕਰਦੀ ਹੈ। ਅੱਜ ਸਾਨੂੰ ਹੈਰਾਨੀ ਨਹੀਂ ਰਹੀ ਕਿ ਜਿਹੜੀ ਕਲੀਸੀਆ ਯਿਸੂ ਨੇ ਕਾਇਮ ਕੀਤੀ ਸੀ ਉਹ ਅਸਲ ਜ਼ਿੰਦਗੀ 'ਚ ਕਿਹੋ ਜਿਹੀ ਲਗਦੀ ਸੀ।

ਲੂਕਾ ਵੱਲੋਂ ਰਸੂਲਾਂ ਦੇ ਕੰਮ 2 ਵਿਚ ਦਿੱਤੀ ਤਸਵੀਰ ਵਿਚ ਕਲੀਸੀਆ ਦੇ ਖਾਸ ਗੁਣਾਂ ਦੀ ਧਿਆਨ ਨਾਲ ਸਮੀਖਿਆ ਕਰੋ:

ਅਤੇ ਉਹ ਲਗਾਤਾਰ ਰਸੂਲਾਂ ਦੀ ਸਿੱਖਿਆ ਅਤੇ ਸੰਗਤ ਵਿਚ ਅਤੇ ਰੋਟੀ ਤੋੜਨ ਅਤੇ ਪ੍ਰਾਰਥਨਾ ਕਰਨ ਵਿਚ ਲੱਗੇ ਰਹੇ।

ਹਰ ਇਕ ਜਾਨ ਨੂੰ ਡਰ ਲੱਗਾ ਅਤੇ ਬਹੁਤ ਸਾਰੇ ਅਚੰਭੇ ਤੇ ਨਿਸ਼ਾਨ ਰਸੂਲਾਂ ਦੇ ਰਾਹੀਂ ਪਰਗਟ ਹੋਏ। ਅਤੇ ਜਿਨ੍ਹਾਂ ਨੇ ਨਿਹਚਾ ਕੀਤੀ ਸੀ ਉਹ ਸਭ ਇਕੱਠੇ ਸਨ ਅਤੇ ਸਾਰੀਆਂ ਵਸਤਾਂ ਵਿਚ ਭਾਈਵਾਲ ਸਨ। ਅਤੇ ਆਪਣੀ ਮਿਲਖ ਅਤੇ ਮਾਲ ਵੇਚ ਕੇ ਜਿਹੀ ਕਿਸੇ ਨੂੰ ਲੋੜ ਹੁੰਦੀ ਸੀ ਸਭਨਾਂ ਨੂੰ ਵੰਡ ਦਿੰਦੇ ਸਨ। ਅਤੇ ਦਿਨੋ ਦਿਨ ਇਕ ਮਨ ਹੋ ਕੇ ਹੈਕਲ ਵਿਚ ਲਗਾਤਾਰ ਰਹਿੰਦੇ ਅਤੇ ਘਰੀਂ ਰੋਟੀ ਤੋੜਦੇ। ਉਹ ਖੁਸ਼ੀ ਅਤੇ ਸਿੱਧੇ ਮਨ ਨਾਲ ਭੋਜਨ ਛਕਦੇ ਸਨ। ਅਤੇ ਪ੍ਰਮੋਸ਼ਵਰ ਦੀ ਉਸਤਤ ਕਰਦੇ ਸਨ ਅਤੇ ਸਾਰਿਆਂ ਲੋਕਾਂ ਨੂੰ ਪਿਆਰੇ ਸਨ ਅਤੇ ਪ੍ਰਭੂ ਦਿਨੋ ਦਿਨ ਉਨ੍ਹਾਂ ਨੂੰ ਜਿਹੜੇ ਬਚਾਏ ਜਾਂਦੇ ਸਨ ਉਨ੍ਹਾਂ ਵਿਚ ਰਲਾਉਂਦਾ ਸੀ (ਰਸੂਲਾਂ ਦੇ ਕੰਮ 2:42-47)।

ਇਸ ਤਸਵੀਰ ਵਿਚ ਸਾਨੂੰ ਕਲੀਸੀਆ ਦੀਆਂ ਕਿਹੜੀਆਂ ਵਿਸ਼ੇਸ਼ਤਾਈਆਂ ਮਿਲਦੀਆਂ ਹਨ?

ਵਚਨਬੱਧਤਾ ਵਿਚ ਮਜ਼ਬੂਤ

ਪਹਿਲਾ ਗੁਣ ਰਸੂਲਾਂ ਦੀ ਸਿੱਖਿਆ ਜਾਂ ਡਾਕਟ੍ਰਿਨ ਵਿਚ ਬਣੇ ਰਹਿਣਾ ਹੈ। ਲੂਕਾ ਨੇ ਕਿਹਾ, ‘‘ਅਤੇ ਉਹ ਲਗਾਤਾਰ ਰਸੂਲਾਂ ਦੀ ਸਿੱਖਿਆ ਅਤੇ ਸੰਗਤ ਵਿਚ ਅਤੇ ਰੋਟੀ ਤੋੜਨ ਅਤੇ ਪ੍ਰਾਰਥਨਾ ਕਰਨ ਵਿਚ ਲੱਗੇ ਰਹੇ’’ (ਰਸੂਲਾਂ ਦੇ ਕੰਮ 2:42)।

ਰਸੂਲਾਂ ਦੀ ਸਿੱਖਿਆ ਪ੍ਰਤੀ ਕਲੀਸੀਆ ਦੀ ਵਚਨਬੱਧਤਾ ਆਪਣੇ ਆਪ ਹੀ ਉਸ ਦੀ ਸਿੱਖਿਆ ਨੂੰ; ਇਕੱਠਿਆਂ ਬੰਦਗੀ ਕਰਨ, ਸੇਵਾ ਕਰਨ ਅਤੇ ਚੰਦਾ ਦੇਣ; ਪ੍ਰਭੂ ਭੋਜ ਅਰਥਾਤ ‘‘ਰੋਟੀ ਤੋੜਨ’’ ਵਿਚ ਅਤੇ ਦੁਆ ਕਰਨ ਵਿਚ ਵੇਖੀ ਜਾ ਸਕਦੀ ਹੈ। ਮਸੀਹ ਉਨ੍ਹਾਂ ਦਾ ਸਿਰ ਸੀ ਅਤੇ ਉਹ ਉਹਦੀ ਕਲੀਸੀਆ ਵਿਚ ਉਹਦੀ ਅਗਵਾਈ ਅਰਥਾਤ ਉਹਦੇ ਵਚਨ ਨੂੰ ਮੰਨ ਕੇ ਜਿਹੜਾ ਰਸੂਲਾਂ ਰਾਹੀਂ ਮਿਲਿਆ ਸੀ, ਚਲਦੇ ਸਨ।

ਸਾਨੂੰ ਚਾਹੀਦਾ ਹੈ ਕਿ ਉਸ ਦੀ ਕਲੀਸੀਆ ਵਿਚ ਮਸੀਹ ਦੇ ਪਿੱਛੇ ਚੱਲਣ ਦੀ ਸਾਦਗੀ ਨੂੰ ਮਸੀਹੀ ਜਗਤ ਦੇ ਮਤਭੇਦਾਂ ਦੇ ਰੂਪ ਵਿਚ ਉਲਝਣ ਪਾਉਣ ਦੀ ਇਜਾਜ਼ਤ ਨਾ ਦੇਈਏ। ਕਲੀਸੀਆ ਕੋਈ ਮਨੁੱਖਾਂ ਦੀ ਬਣਾਈ ਹੋਈ ਜਮਾਤ ਨਹੀਂ ਹੈ। ਇਹ ਤਾਂ ਉਨ੍ਹਾਂ ਲੋਕਾਂ ਦਾ ਸਮੂਹ ਹੈ ਜਿਨ੍ਹਾਂ ਨੇ ਪਵਿੱਤਰ ਆਤਮਾ ਦੀ ਗੱਲ ਨੂੰ ਮੰਨ ਲਿਆ ਹੈ ਅਤੇ ਇਸ ਤਰ੍ਹਾਂ ਇੰਜੀਲ ਦੀ ਗੱਲ ਮੰਨਣ ਤੇ ਪਵਿੱਤਰ ਆਤਮਾ ਨੇ ਉਨ੍ਹਾਂ ਨੂੰ ਮਸੀਹ ਦੀ ਕਲੀਸੀਆ ਵਿਚ ਮਿਲਾ ਲਿਆ ਹੈ। ਉਹ ਕਿਸੇ ਇਨਸਾਨ ਦੀ ਅਗਵਾਈ ਵਿਚ ਨਹੀਂ ਸਗੋਂ ਦੇਹ ਦੇ ਸਿਰ ਅਰਥਾਤ ਮਸੀਹ ਦੀ

ਅਗਵਾਈ ਵਿਚ ਉਸ ਦੇ ਜ਼ਾਹਿਰ ਕੀਤੇ ਵਚਨ ਰਾਹੀਂ ਚਲਦੇ ਹਨ। ਉਹ ਮਸੀਹ ਪ੍ਰਤੀ ਵਫ਼ਾਦਾਰੀ, ਉਹਦੇ ਆਤਮਿਕ ਵਚਨ ਨੂੰ ਮੰਨਣ ਵਿਚ ਵੇਖਦੇ ਹਨ। ਬਾਈਬਲ ਸੰਸਾਰ ਵਿਚ ਹੱਥ ਦੀ ਸੈਨਤ ਨਾਲ ਮਸੀਹੀ ਲੋਕਾਂ ਦੀ ਬੰਦਗੀ ਕਰਨ, ਕੰਮ ਕਾਰ ਅਤੇ ਹਰ ਰੋਜ਼ ਮਸੀਹ ਲਈ ਜੀਉਣ ਵਿਚ ਰਹਿਨੁਮਾਈ ਕਰਦੀ ਹੈ।

ਪਵਿੱਤਰ ਆਤਮਾ ਦੇ ਰਾਹੀਂ ਬਣਾਈ ਗਈ ਕਲੀਸੀਆ ਦੀ ਤਸਵੀਰ ਨੂੰ ਵੇਖਣ ਤੇ, ਸਾਨੂੰ ਵਚਨਬੱਧਤਾ ਵਿਚ ਬਣੇ ਰਹਿਣ ਦਾ ਗੁਣ ਮਿਲਦਾ ਹੈ।

ਤਰਸ ਵਿਚ ਨਿਰਸੁਆਰਥ

ਕਲੀਸੀਆ ਦੀ ਇਸ ਆਤਮਿਕ ਤਸਵੀਰ ਵਿਚ ਇਕ ਹੋਰ ਗੁਣ ਜਿਸ ਨੂੰ ਅਸੀਂ ਨਜ਼ਰਅੰਦਾਜ਼ ਨਹੀਂ ਕਰ ਸਕਦੇ ਉਹ ਹੈ ਕਲੀਸੀਆ ਦਾ ਇਕ ਦੂਜੇ ਪ੍ਰਤੀ ਨਿਰਸੁਆਰਥ ਲਗਾਅ। ਸੱਚਾਈ ਪ੍ਰਤੀ ਉਨ੍ਹਾਂ ਦੀ ਸੱਚੇ ਮਨੋਂ ਆਗਿਆਕਾਰਤਾ ਨੇ ਉਨ੍ਹਾਂ ਵਿਚ ਇਕ ਦੂਜੇ ਪ੍ਰਤੀ ਰਹਿਮ ਭਰਿਆ ਪ੍ਰੇਮ ਪਾਇਆ ਹੈ। ਲੂਕਾ ਨੇ ਕਿਹਾ ਹੈ, 'ਅਤੇ ਆਪਣੀ ਮਿਲਖ ਅਤੇ ਮਾਲ ਵੇਚ ਕੇ ਜਿਵੇਂ ਕਿਸੇ ਨੂੰ ਲੋੜ ਹੁੰਦੀ ਸੀ ਸਭਨਾਂ ਨੂੰ ਵੰਡ ਦਿੰਦੇ ਸਨ' (ਰਸੂਲਾਂ ਦੇ ਕੰਮ 2:45)।

ਯਹੂਦੀ ਲੋਕ ਪੈਂਟੀਕਾਸਟ ਦਾ ਦਿਨ ਮਨਾਉਣ ਲਈ ਪੂਰੇ ਰੋਮੀ ਸਾਮਰਾਜ ਤੋਂ ਆਏ ਹੋਏ ਸਨ। ਉਨ੍ਹਾਂ ਨੇ ਸੋਚਿਆ ਸੀ ਕਿ ਇਹ ਪੈਂਟੀਕਾਸਟ ਵੀ ਆਮ ਵਾਂਗ ਹੀ ਹੋਵੇਗਾ; ਪਰ ਉਨ੍ਹਾਂ ਨੂੰ ਬੜੀ ਹੈਰਾਨੀ ਹੋਈ, ਕਿਉਂਕਿ ਇਹ ਪੈਂਟੀਕਾਸਟ ਆਮ ਨਹੀਂ ਸੀ। ਇਹ ਇਕ ਇਤਿਹਾਸਿਕ ਦਿਨ ਸੀ, ਜਿਸ ਦੀ ਉਡੀਕ ਵਿਚ ਨਬੀ ਸਨ। ਪਤਰਸ ਦਾ ਸੰਦੇਸ਼ ਸੁਣਨ ਦੇ ਬਾਅਦ ਬਹੁਤ ਸਾਰੇ ਯਹੂਦੀ ਲੋਕ ਮਸੀਹੀ ਬਣ ਗਏ ਸਨ (ਰਸੂਲਾਂ ਦੇ ਕੰਮ 2:41)। ਉਨ੍ਹਾਂ ਲਈ ਮਸੀਹ ਦਾ ਹੁਕਮ ਮੰਨਣਾ ਇਕ ਕ੍ਰਾਂਤੀਕਾਰੀ ਕਦਮ ਸੀ। ਇਕ ਗੱਲ ਇਹ ਕਿ ਉਨ੍ਹਾਂ ਲਈ ਯਹੂਸ਼ਲਮ ਵਿਚ ਰਹਿਣਾ ਅਤੇ ਰਸੂਲਾਂ ਨਾਲ ਕਲੀਸੀਆ ਬਾਰੇ, ਜਿਸ ਦੇ ਉਹ ਅੰਗ ਬਣ ਚੁਕੇ ਸਨ, ਹੋਰ ਸਿੱਖਣਾ ਜ਼ਰੂਰੀ ਸੀ। ਉਨ੍ਹਾਂ ਵਿੱਚੋਂ ਕਈਆਂ ਲਈ ਯਹੂਸ਼ਲਮ ਵਿਚ ਰੁਕਣ ਦਾ ਅਚਾਨਕ ਫ਼ੈਸਲਾ ਔਖਾ ਸੀ ਕਿਉਂਕਿ ਉਨ੍ਹਾਂ ਨੇ ਉੱਥੇ ਠਹਿਰਣ ਦੀ ਪਹਿਲਾਂ ਕੋਈ ਤਿਆਰੀ ਨਹੀਂ ਕੀਤੀ ਸੀ। ਕੋਈ ਸੱਚ ਨਹੀਂ ਕਿ ਉਨ੍ਹਾਂ ਨੂੰ ਉੱਥੇ ਰਹਿਣ ਲਈ ਆਸਰੇ ਅਤੇ ਖਾਣੇ ਦੀ ਲੋੜ ਸੀ। ਦੂਜੇ ਮਸੀਹੀ ਲੋਕਾਂ ਨੇ, ਜਿਨ੍ਹਾਂ ਨੂੰ ਅਜਿਹੀ ਕੋਈ ਮੁਸ਼ਕਲ ਨਹੀਂ ਸੀ, ਦੂਰੋਂ ਦੂਰੋਂ ਆਏ ਆਪਣੇ ਭਾਈਆਂ ਅਤੇ ਭੈਣਾਂ ਦੀ ਮੁਸ਼ਕਲ ਵਿਚ ਉਨ੍ਹਾਂ ਲਈ ਕੀ ਕੀਤਾ? ਜੇ ਕੁਝ ਉਨ੍ਹਾਂ ਨੇ ਕੀਤਾ ਉਹ ਰਹਿਮ ਅਤੇ ਪਿਆਰ ਦੀ ਮਿਸਾਲ ਹੈ, ਜਿਸ ਦੀ ਸ਼ਾਇਦ ਹੀ ਕੋਈ ਹੋਰ ਬਰਾਬਰੀ ਕਰ ਸਕਦਾ ਹੋਵੇ। ਕਈਆਂ ਨੇ ਆਪਣੇ ਇਨ੍ਹਾਂ ਭਾਈਆਂ ਦੀ ਦੇਖਭਾਲ ਲਈ ਆਪਣੇ ਘਰ ਅਤੇ ਜ਼ਮੀਨਾਂ ਤਕ ਵੇਚ ਦਿੱਤੀਆਂ। ਉਨ੍ਹਾਂ ਦੇ ਇਹ ਕੰਮ ਰਹਿਮ ਦੇ ਗੁਣ ਨੂੰ ਵਿਖਾਉਂਦੇ ਹਨ ਜੋ ਮਸੀਹ ਨੇ ਚਾਹਿਆ ਸੀ ਕਿ ਉਸ ਦੀ ਕਲੀਸੀਆ ਵਿਚ ਹੁੰਦੇ ਰਹਿਣ।

ਇਕ ਸੱਚਾਈ ਜਿਹੜੀ ਉਨ੍ਹਾਂ ਦੇ ਵੰਡ ਛਕਣ ਦੀ ਗੱਲ ਨੂੰ ਬੇਹੱਦ ਖ਼ੁਬਸੂਰਤ ਬਣਾ ਦਿੰਦੀ ਹੈ, ਉਹ ਇਹ ਹੈ ਕਿ ਉਨ੍ਹਾਂ ਦੇ ਦਾਨ ਬਿਲਕੁਲ ਆਪਣੀ ਮਰਜ਼ੀ ਨਾਲ ਸਨ। ਉਨ੍ਹਾਂ ਕੋਲੋਂ ਦਾਨ ਖੋਹ ਕੇ ਜਾਂ ਰਸੂਲਾਂ ਦੇ ਕਹਿਣ ਤੇ ਨਹੀਂ ਲਿਆ ਗਿਆ ਸੀ (ਰਸੂਲਾਂ ਦੇ ਕੰਮ 5:4), ਇਹ ਤਾਂ ਰਹਿਮ ਭਰੇ ਮਨਾਂ ਅਤੇ ਮਸੀਹ ਵਾਲੇ ਪਿਆਰ ਕਾਰਣ ਹੋਇਆ ਸੀ। ਮਸੀਹ ਨੇ ਉਨ੍ਹਾਂ ਵਿਚ ਨਿਰਸੁਆਰਥ ਹਮਦਰਦੀ ਦਾ ਇਕ ਨਵਾਂ ਜਜ਼ਬਾ ਪਾ ਦਿੱਤਾ ਸੀ।

ਉਨ੍ਹਾਂ ਦਾ ਦਾਨ ਸਿਰਫ਼ ਦੇਣਾ ਜਾਂ ਵੰਡਣਾ ਹੀ ਨਹੀਂ ਸੀ ਕਿ ਸਭ ਬਰਾਬਰ ਹੋ ਜਾਣ ਜਾਂ ਸਾਰਿਆਂ ਕੋਲ ਇੱਕੋ ਜਿਹਾ ਹੋਵੇ। ਇਹ ਕੋਈ ਇਕੱਠਿਆਂ ਰਹਿਣ ਲਈ ਨਹੀਂ ਸੀ; ਇਹ ਤਾਂ

ਇਕ ਦੂਜੇ ਦਾ ਧਿਆਨ ਰੱਖਣ ਵਾਲਾ ਪਿਆਰ ਸੀ। ਉਨ੍ਹਾਂ ਨੇ ਲੋੜਵੰਦਾਂ ਨੂੰ ਦਿੱਤਾ। ਉਨ੍ਹਾਂ ਨੇ ਜਿੱਥੇ ਲੋੜ ਸੀ ਉੱਥੇ ਦਿੱਤਾ; ਉਹ ਜਾਣਦੇ ਸਨ ਕਿ ਅਚਾਨਕ ਆਏ ਹਰ ਸੰਕਟ ਲਈ ਮਦਦ ਪਹੁੰਚਾਉਣਾ ਜ਼ਰੂਰੀ ਹੈ। ਲੋਕਾਂ ਦੀਆਂ ਲੋੜਾਂ ਵਧਣ ਤੇ, ਅਤੇ ਲੋਕਾਂ ਨੇ ਉਨ੍ਹਾਂ ਲੋੜਾਂ ਨੂੰ ਪੂਰਾ ਕਰਨ ਲਈ ਪਿਆਰ ਦੀ ਖ਼ਾਤਰ ਕੰਮ ਕੀਤਾ ਚਾਹੇ ਇਸ ਲਈ ਉਨ੍ਹਾਂ ਨੂੰ ਕੋਈ ਵੀ ਕੁਰਬਾਨੀ ਦੇਣੀ ਪਈ।

ਲੂਕਾ ਨੇ ਬਾਅਦ ਵਿਚ ਕਲੀਸੀਆ ਲਈ ਆਖਿਆ, ‘ਉਨ੍ਹਾਂ ਵਿੱਚੋਂ ਕਿਸੇ ਨੂੰ ਘਾਟਾ ਨਾ ਸੀ ਇਸ ਲਈ ਕਿ ਜਿਹੜੇ ਜ਼ਮੀਨਾਂ ਅਤੇ ਘਰਾਂ ਦੇ ਮਾਲਕ ਸਨ ਉਹ ਉਨ੍ਹਾਂ ਨੂੰ ਵੇਚ ਕੇ ਵਿਕੀਆਂ ਹੋਈਆਂ ਵਸਤਾਂ ਦਾ ਮੁੱਲ ਲਿਆਉਂਦੇ ਅਤੇ ਰਸੂਲਾਂ ਦੇ ਚਰਨਾਂ ਉੱਤੇ ਧਰਦੇ ਸਨ ਅਤੇ ਹਰੇਕ ਨੂੰ ਉਹ ਦੀ ਲੋੜ ਅਨੁਸਾਰ ਵੰਡ ਦਿੰਦੇ ਸਨ’ (ਰਸੂਲਾਂ ਦੇ ਕੰਮ 4:34, 35)। ਉਹਨੇ ਇਹ ਵੀ ਕਿਹਾ ਕਿ ‘ਕਿਸੇ ਨੇ ਆਪਣੇ ਮਾਲ ਵਿੱਚੋਂ ਕਿਸੇ ਚੀਜ਼ ਨੂੰ ਆਪਣੀ ਨਹੀਂ ਆਖਿਆ ਪਰ ਉਹ ਸਾਰੀਆਂ ਵਸਤਾਂ ਵਿਚ ਭਾਈਵਾਲ ਸਨ’ (ਰਸੂਲਾਂ ਦੇ ਕੰਮ 4:32)।

ਤਰਸ ਮਸੀਹ ਦੀ ਕਲੀਸੀਆ ਦਾ ਬੁਨਿਆਦੀ ਗੁਣ ਹੈ। ਜਿੱਥੇ ਮਸੀਹ ਦੇ ਵਚਨ ਨੂੰ ਸੱਚੇ ਮਨੋਂ ਮੰਨਣ ਵਾਲੇ ਨਹੀਂ ਹਨ, ਉੱਥੇ ਮਸੀਹ ਦੀ ਕਲੀਸੀਆ ਨਹੀਂ ਹੋ ਸਕਦੀ। ਕਲੀਸੀਆ ਤਾਂ ਵੀ ਨਹੀਂ ਹੋ ਸਕਦੀ ਜੇ ਉਹ ਮਸੀਹ ਦੇ ਆਪਣੇ ਪਿਆਰ ਅਤੇ ਤਰਸ ਨਾਲ ਭਰਪੂਰ ਨਾ ਹੋਏ। ਸੱਚੇ ਮਸੀਹੀ ਲੋਕਾਂ ਵਿਚ ਭਾਈਚਾਰੇ ਦਾ ਪਿਆਰ ਹੁੰਦਾ ਹੈ ਜੋ ਕਿ ਉਨ੍ਹਾਂ ਦੇ ਮਨਾਂ ਵਿਚ ਪ੍ਰਮੇਸ਼ਵਰ ਦੇ ਪ੍ਰੇਮ ਕਾਰਣ ਆਉਂਦਾ ਹੈ। ਯੂਹੰਨਾ ਨੇ ਲਿਖਿਆ ਹੈ, ‘ਪਰ ਜਿਸ ਕਿਸੇ ਕੋਲ ਸੰਸਾਰ ਦੇ ਪਦਾਰਥ ਹੋਣ ਅਤੇ ਉਹ ਆਪਣੇ ਭਰਾ ਨੂੰ ਲੋੜਵੰਦ ਵੇਖ ਕੇ ਉਸ ਉੱਤੇ ਤਰਸ ਨਾ ਖਾਵੇ ਤਾਂ ਉਹ ਦੇ ਵਿਚ ਪ੍ਰਮੇਸ਼ਵਰ ਦਾ ਪ੍ਰੇਮ ਕਿਵੇਂ ਰਹਿੰਦਾ ਹੈ?’ (1 ਯੂਹੰਨਾ 3:17)।

ਆਤਮਾ ਵੱਲੋਂ ਵਿਖਾਈ ਗਈ ਕਲੀਸੀਆ ਦੀ ਪਹਿਲੀ ਤਸਵੀਰ ਵਿਚ ਨਿਰਸੁਆਰਥ ਤਰਸ ਸਚਮੁਚ ਇਕ ਅਹਿਮ ਗੁਣ ਹੈ।

ਮਸੀਹ ਵਿਚ ਇਕ

ਇਸ ਤਸਵੀਰ ਵਿਚ ਮਸੀਹ ਦੀ ਕਲੀਸੀਆ ਦੀ ਤੀਜੀ ਖੂਬੀ ਇਸ ਦੀ ਏਕਤਾ ਹੈ। ਪਵਿੱਤਰ ਆਤਮਾ ਨੇ, ਇਨ੍ਹਾਂ ਲੋਕਾਂ ਦੇ ਖੁਸ਼ਖ਼ਬਰੀ ਅਤੇ ਰਸੂਲਾਂ ਦੀ ਸਿੱਖਿਆ ਮੰਨਣ ਕਾਰਣ, ਮਸੀਹ ਦੀ ਕਲੀਸੀਆ ਦੇ ਲੋਕਾਂ ਨੂੰ ਮਨ ਦੀ ਏਕਤਾ ਦਿੱਤੀ ਸੀ। ਲੂਕਾ ਨੇ ਕਿਹਾ ਹੈ, ‘ਅਤੇ ਜਿਨ੍ਹਾਂ ਨੇ ਨਿਹਚਾ ਕੀਤੀ ਸੀ ਉਹ ਸਭ ਇਕੱਠੇ ਸਨ ਅਤੇ ਸਾਰੀਆਂ ਵਸਤਾਂ ਵਿਚ ਭਾਈਵਾਲ ਸਨ’ (ਰਸੂਲਾਂ ਦੇ ਕੰਮ 2:44), ਉਹਨੇ ਅੱਗੇ ਕਿਹਾ, ‘ਅਤੇ ਦਿਨੋਂ ਦਿਨ ਇਕ ਮਨ ਹੋ ਕੇ ਹੈਕਲ ਵਿਚ ਲਗਾਤਾਰ ਰਹਿੰਦੇ ਅਤੇ ਘਰੀਂ ਰੋਟੀ ਤੋੜਦੇ। ਉਹ ਖੁਸ਼ੀ ਅਤੇ ਸਿੱਧੇ ਮਨ ਨਾਲ ਭੋਜਨ ਛਕਦੇ ਸਨ’ (ਰਸੂਲਾਂ ਦੇ ਕੰਮ 2:46)।

ਜਿਸ ਕਲੀਸੀਆ ਨੂੰ ਯਿਸੂ ਨੇ ਬਣਾਇਆ ਉਹਦੀ ਇਸ ਖੂਬਸੂਰਤ ਏਕਤਾ ਨੂੰ ਵੇਖਦਿਆਂ ਆਪਣੇ ਆਪ ਨੂੰ ਕਲੀਸੀਆ ਦੀ ਇਸ ਪਹਿਲੀ ਤਸਵੀਰ ਦੀ ਅਹਿਮੀਅਤ ਯਾਦ ਦੁਆਈਏ। ਇਹ ਤਸਵੀਰ ਧਰਤੀ ਤੇ ਮਸੀਹ ਦੇ ਜੀਵਨ ਅਤੇ ਮੌਤ ਦਾ ਨਤੀਜਾ ਹੈ। ਯਿਸੂ ਕਿਹੋ ਜਿਹੀ ਕਲੀਸੀਆ ਦੀ ਸਥਾਪਨਾ ਜਾਂ ਸਿਰਜਣਾ ਕਰਨ ਆਇਆ ਸੀ? ਭਲਾ ਇਹ ਵੱਖ-ਵੱਖ ਨਾਵਾਂ, ਵੱਖ-ਵੱਖ ਸਿੱਖਿਆਵਾਂ ਅਤੇ ਆਪਸ ਵਿਚ ਕੋਈ ਮੇਲ ਨਾ ਰੱਖਣ ਵਾਲੀਆਂ ਸੰਸਥਾਵਾਂ ਨਾਲ ਬਣਿਆ ਬਹੁਤ ਵੱਡਾ ਸੰਗਠਨ ਹੈ? ਜਾਂ ਕੀ ਉਸ ਨੇ ਇਕ ਸੰਗਠਿਤ ਦੇਹ ਬਣਾਈ ਜਿਸ ਉੱਤੇ ਉਹ ਸਿਰ ਬਣ ਕੇ ਹਕੂਮਤ ਕਰਦਾ ਹੈ? ਸ਼ਾਇਦ ਪੂਰੇ ਨਵੇਂ ਨੇਮ ਵਿਚ ਰਸੂਲਾਂ ਦੇ ਕੰਮ 2

ਅਧਿਆਇ ਵਿਚ ਹੀ ਕਲੀਸੀਆ ਦੀ ਉਹ ਤਸਵੀਰ ਮਿਲਦੀ ਹੈ ਜਿਹੜੀ ਮਸੀਹ ਚਾਹੁੰਦਾ ਹੈ ਕਿ ਉਹਦੀ ਕਲੀਸੀਆ ਦੀ ਹੋਵੇ ਅਤੇ ਇਹ ਕਿ ਇਸ ਸੰਸਾਰ ਵਿਚ ਉਹ ਕਿਹੋ ਜਿਹੀ ਹੋਣੀ ਚਾਹੀਦੀ ਹੈ। ਇਸ ਤਸਵੀਰ ਤੋਂ ਸਾਫ਼ ਹੁੰਦਾ ਹੈ ਕਿ ਉਸ ਕਲੀਸੀਆ ਦੀ ਖਾਸੀਅਤ ਮਨ ਅਤੇ ਜੀਵਨ ਦੀ ਏਕਤਾ ਸੀ। ਮਸੀਹ ਆਪਣੀ ਕਲੀਸੀਆ ਨੂੰ ਅੱਜ ਵੀ ਇਵੇਂ ਹੀ ਵੇਖਣਾ ਚਾਹੁੰਦਾ ਹੈ। ਧਾਰਮਿਕ ਜਗਤ ਵਿਚ ਪਾਈ ਜਾਣ ਵਾਲੀ ਅਜੋਕੀ ਫੁੱਟ ਇਸ ਗੱਲ ਦੀ ਪੱਕੀ ਨਿਸ਼ਾਨਦੇਹੀ ਹੈ ਕਿ ਇਨਸਾਨ ਨੇ ਦੁਨਿਆਵੀ ਸਮਝ ਨਾਲ, ਮਸੀਹ ਦੀ ਕਲੀਸੀਆ ਦਾ ਤਿਆਗ ਕਰਕੇ ਆਪਣੀਆਂ ਹੀ ਕਲੀਸੀਆਵਾਂ ਬਣਾ ਲਈਆਂ ਹਨ।

ਪ੍ਰਭੂ ਦੀ ਕਲੀਸੀਆ ਦੀ ਏਕਤਾ ਨੂੰ ਵਿਆਹ ਦੇ ਨਮੂਨੇ ਰਾਹੀਂ ਸਮਝਾਇਆ ਜਾ ਸਕਦਾ ਹੈ। ਵਿਆਹ ਵਿਚ ਮਰਦ ਅਤੇ ਔਰਤ ਇਕ ਹੋ ਜਾਂਦੇ ਹਨ (ਅਫ਼ਸੀਆਂ 5:31)। ਵਿਆਹ ਦੇ ਜਸ਼ਨ ਦੇ ਬਾਅਦ ਇਕ ਨਵਾਂ ਪਰਿਵਾਰ ਵਜੂਦ ਵਿਚ ਆ ਜਾਂਦਾ ਹੈ। ਹੁਣ ਉਹ ਇਕ ਦੂਜੇ ਦੇ ਹਨ, ਅਤੇ ਉਨ੍ਹਾਂ ਦਾ ਸੁਭਾਅ ਬਦਲ ਜਾਂਦਾ ਹੈ। ਸੁਆਰਥੀ ਖ਼ਾਹਸ਼ਾਂ ਅਤੇ ਨਿੱਜੀ ਟੀਚੇ ਮੁੱਕ ਜਾਂਦੇ ਹਨ ਅਤੇ ਇਸ ਨਵੇਂ ਪਰਿਵਾਰ ਦੀ ਭਲਾਈ ਲਈ ਨਵੀਆਂ ਖ਼ਾਹਸ਼ਾਂ ਅਤੇ ਮਕਸਦਾਂ ਦਾ ਜਨਮ ਹੁੰਦਾ ਹੈ। ਉਹ ਇਕੱਠੇ ਰਹਿੰਦੇ ਹਨ, ਇਕ ਦਿਲ ਅਤੇ ਇਕ ਜਾਨ ਹੋ ਕੇ ਆਪਣੇ ਘਰ ਦੀ ਸ਼ਾਂਤੀ, ਪਿਆਰ ਅਤੇ ਭਵਿੱਖ ਲਈ ਕੰਮ ਕਰਦੇ ਹਨ। ਉਨ੍ਹਾਂ ਵਿਚ ਇਹ ਏਕਤਾ ਕਿਵੇਂ ਆਈ? ਇਹ ਏਕਤਾ ਉਨ੍ਹਾਂ ਨੂੰ ਵਿਆਹ ਦੇ ਬੰਧਨ ਵਿਚ ਪੈਣ ਦੀ ਆਪਸੀ ਸਹਿਮਤੀ ਅਤੇ ਵਿਆਹ ਦੇ ਨਿਯਮ ਨੂੰ ਪੂਰਾ ਕਰਨ ਨਾਲ ਮਿਲੀ। ਉਹ ਇਸ ਏਕਤਾ ਨੂੰ ਕਿਵੇਂ ਬਣਾਈ ਰੱਖਦੇ ਹਨ? ਉਹ ਇਸ ਨੂੰ ਇਕ ਦੂਜੇ ਨੂੰ ਮਾਫ਼ ਕਰਕੇ, ਵਿਆਹ ਸਮੇਂ ਕੀਤੇ ਆਪਣੇ ਕੌਲ-ਕਰਾਰਾਂ ਦਾ ਸਤਿਕਾਰ ਕਰਕੇ ਅਤੇ ਵਿਆਹ ਦੀ ਮੁਬਾਰਕ ਹਾਲਤ ਦੀ ਇੱਜ਼ਤ ਕਰਕੇ ਇਸ ਨੂੰ ਬਣਾਈ ਰੱਖਦੇ ਹਨ।

ਭਲਾ ਕਲੀਸੀਆ ਲਈ ਵੀ ਇਹੀ ਸੱਚ ਨਹੀਂ ਹੈ? ਅਸੀਂ ਕਲੀਸੀਆ ਦੀ ਏਕਤਾ ਵਿਚ ਕਿਵੇਂ ਆਉਂਦੇ ਹਾਂ? ਆਪਣੀ ਸਹਿਮਤੀ ਨਾਲ ਅਸੀਂ ਆਪਣੀ ਜ਼ਿੰਦਗੀ ਮਸੀਹ ਦੀ ਇੰਜੀਲ ਅੱਗੇ ਸਮਰਪਤ ਕਰਕੇ ਉਹਦੀ ਦੇਹ ਅਰਥਾਤ ਕਲੀਸੀਆ ਵਿਚ ਸ਼ਾਮਲ ਹੋਣ ਦਾ ਫ਼ੈਸਲਾ ਕਰਦੇ ਹਾਂ। ਉਸ ਦੇਹ ਵਿਚ ਸ਼ਾਮਲ ਹੋਣ ਤੇ, ਅਸੀਂ ਪਵਿੱਤਰ ਆਤਮਾ ਦੁਆਰਾ ਮਸੀਹ ਅਤੇ ਉਸ ਦੇ ਹਰ ਅੰਗ ਨਾਲ ਇਕ ਹੋ ਜਾਂਦੇ ਹਾਂ। ਦਿਲੋਂ ਜਾਨ ਨਾਲ, ਅਸੀਂ ਪਿਆਰ ਕਰਨਾ, ਸੇਵਾ ਕਰਨਾ ਅਤੇ ਉਸ ਦੀ ਦੇਹ ਬਣ ਕੇ ਜੀਣਾ ਸ਼ੁਰੂ ਕਰ ਦਿੰਦੇ ਹਾਂ। ਅਸੀਂ ਇਸ ਏਕਤਾ ਨੂੰ ਕਿਵੇਂ ਬਣਾਈ ਰੱਖਦੇ ਹਾਂ? ਇਕ ਦੂਜੇ ਨਾਲ ਪਿਆਰ ਕਰਕੇ, ਉਹਨੂੰ ਮਾਫ਼ ਕਰਕੇ, ਬੰਦਗੀ, ਸੇਵਾ ਅਤੇ ਰੋਜ਼ਾਨਾ ਜ਼ਿੰਦਗੀ ਵਿਚ ਮਸੀਹ ਦੇ ਵਚਨ ਦਾ ਆਦਰ ਕਰਕੇ ਇਸ ਨੂੰ ਬਣਾਈ ਰੱਖਦੇ ਹਾਂ।

ਮਸੀਹ ਦੀ ਕਲੀਸੀਆ ਦੀ ਏਕਤਾ ਦੀ ਇਹੀ ਖ਼ਾਸੀਅਤ ਹੈ ਜਿਸ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ। ਮਸੀਹ ਦੀ ਕਲੀਸੀਆ ਉੱਥੇ ਨਹੀਂ ਹੋ ਸਕਦੀ ਜਿੱਥੇ ਫੁੱਟ ਹੋਵੇ। ਦੇਹ ਵਿਚ ਸ਼ਾਮਲ ਹੋਣ ਤੇ ਇਹ ਏਕਤਾ ਸਾਨੂੰ ਪਵਿੱਤਰ ਆਤਮਾ ਵੱਲੋਂ ਮਿਲਦੀ ਹੈ; ਅਤੇ ਦੇਹ ਦੇ ਰੂਪ ਵਿਚ ਰਹਿ ਕੇ ਜੀਵਨ ਗੁਜ਼ਾਰਦਿਆਂ ਅਸੀਂ ਇਸ ਨੂੰ ਕਾਇਮ ਰੱਖਦੇ ਹਾਂ ਭਾਵ ਇਸ ਨੂੰ ਨੁਕਸਾਨ ਤੋਂ ਬਚਾਉਂਦੇ ਹਾਂ। ਇਕ ਮਸੀਹੀ ਦੇ ਮਨ ਵਿਚ ਮਸੀਹ ਦੀ ਦੇਹ ਵਿਚ ਫੁੱਟ ਦਾ ਵਿਚਾਰ ਕਦੇ ਵੀ ਨਹੀਂ ਆਉਣਾ ਚਾਹੀਦਾ। ਪਵਿੱਤਰ ਆਤਮਾ ਦੁਆਰਾ ਦਿੱਤੀ ਇਸ ਤਸਵੀਰ ਦੇ ਮੁਤਾਬਕ, ਇਸ ਸੰਸਾਰ ਵਿਚ ਉਹ ਸਥਾਨ ਜਿੱਥੇ ਏਕਤਾ ਮਿਲਦੀ ਹੈ, ਮਸੀਹ ਦੀ ਦੇਹ ਹੀ ਹੈ।

ਅੱਜ ਕਲੀਸੀਆ ਨੂੰ ਕਿਵੇਂ ਪਛਾਣਿਆ ਜਾ ਸਕਦਾ ਹੈ?

ਇਸ ਦੀ ਸ਼ੁਰੂਆਤ ਤੇ ਧਿਆਨ ਦਿਓ

ਨਵੇਂ ਨੇਮ ਦੀ ਕਲੀਸੀਆ ਨੂੰ ਪਛਾਣਨ ਲਈ ਮਿਲਣ ਵਾਲੇ ਨਿਸ਼ਾਨਾਂ ਵਿੱਚੋਂ ਇਕ ਨਿਸ਼ਾਨ ਇਸ ਦੀ ਸ਼ੁਰੂਆਤ ਦਾ ਸਮਾਂ ਹੈ। ਕੋਈ ਵੀ ਕਲੀਸੀਆ, ਜਿਹੜੀ ਨਵੇਂ ਨੇਮ ਦੇ ਸਮੇਂ ਤੋਂ ਪਹਿਲਾਂ ਜਾਂ ਬਾਅਦ ਵਿਚ ਸ਼ੁਰੂ ਹੋਈ, ਸਾਫ਼ ਹੈ ਕਿ ਉਹ ਨਵੇਂ ਨੇਮ ਦੀ ਕਲੀਸੀਆ ਨਹੀਂ ਹੋ ਸਕਦੀ।

ਆਪਣੀ ਨਿੱਜੀ ਸੇਵਕਾਈ ਦੇ ਤਿੰਨ ਹਿੱਸੇ ਪੂਰੇ ਹੋਣ ਤੋਂ ਅੱਗੇ, ਯਿਸੂ ਨੇ ਵਾਅਦਾ ਕੀਤਾ ਕਿ ‘‘ਮੈਂ ਆਪਣੀ ਕਲੀਸੀਆ ਬਣਾਵਾਂਗਾ’’ (ਮੱਤੀ 16:18)। ਉਹਨੇ ਆਪਣੇ ਜੀ ਉੱਠਣ ਦੇ ਬਾਅਦ ਆਉਣ ਵਾਲੇ ਪਹਿਲੇ ਪੈਂਟੀਕਾਸਟ ਵਾਲੇ ਦਿਨ ਇਹ ਵਾਅਦਾ ਪੂਰਾ ਕੀਤਾ (ਰਸੂਲਾਂ ਦੇ ਕੰਮ 2:41-47)। ਇਸ ਪੈਂਟੀਕਾਸਟ ਵਾਲੇ ਦਿਨ ਤੋਂ ਬਾਅਦ, ਪੂਰੇ ਨਵੇਂ ਨੇਮ ਵਿਚ ਕਲੀਸੀਆ ਨੂੰ ਹੋਂਦ ਵਿਚ ਦੱਸਿਆ ਗਿਆ ਹੈ (ਰਸੂਲਾਂ ਦੇ ਕੰਮ 5:11; 7:38; 8:1, 3)।

ਮੰਨ ਲਓ ਕਿ ਕਿਸੇ ਨੇ ਕਿਹਾ, ‘‘ਸਾਡੀ ਕਲੀਸੀਆ ਪੁਰਾਣੇ ਨੇਮ ਵਿਚ ਸ਼ੁਰੂ ਹੋਈ ਸੀ।’’ ਉਹਦੀ ਕਲੀਸੀਆ ਬਹੁਤ ਪਹਿਲਾਂ ਬਣ ਗਈ। ਪੁਰਾਣਾ ਨੇਮ ਰਾਜ ਦੇ ਆਉਣ ਦੀ ਭਵਿੱਖਬਾਣੀ ਕਰਦਾ ਹੈ, ਪਰ ਇਸ ਵਿਚ ਇਸ ਦੇ ਕਾਇਮ ਹੋਣ ਦੀ ਗੱਲ ਨਹੀਂ ਦੱਸੀ ਗਈ। ਮੰਨ ਲਓ ਕਿ ਕੋਈ ਕਹਿੰਦਾ ਹੈ, ‘‘ਸਾਡੀ ਕਲੀਸੀਆ ਤੀਜੀ ਸਦੀ ‘ਚ ਸ਼ੁਰੂ ਹੋਈ।’’ ਤਾਂ ਉਹਦੀ ਕਲੀਸੀਆ ਬਹੁਤ ਬਾਅਦ ਵਿਚ ਬਣੀ। ਇਹ ਨਵੇਂ ਨੇਮ ਦੀ ਕਲੀਸੀਆ ਨਹੀਂ ਹੋ ਸਕਦੀ। ਨਵਾਂ ਨੇਮ ਕਲੀਸੀਆ ਦੇ ਕਾਇਮ ਹੋਣ ਲਈ ਭਵਿੱਖ ਵੱਲ ਨਹੀਂ ਵੇਖ ਰਿਹਾ ਸੀ ਸਗੋਂ ਕਲੀਸੀਆ ਦੇ ਪੂਰੀ ਦੁਨੀਆਂ ਵਿਚ ਜ਼ਬਰਦਸਤ ਫੈਲਾਅ ਦੇ ਰਾਹੀਂ ਰੋਮੀ ਸਾਮਰਾਜ ਦੀਆਂ ਜੜ੍ਹਾਂ ਹਿਲਾ ਕੇ ਇਹ ਪੂਰਾ ਹੋ ਗਿਆ ਹੈ।

ਆਮ ਤੌਰ ਤੇ, ਪ੍ਰੋਟੈਸਟੈਂਟ ਕਲੀਸੀਆਵਾਂ ਸੋਲੂਵੀਂ ਸਦੀ ਦੌਰਾਨ, ਸੁਧਾਰ ਲਹਿਰ ਦੌਰਾਨ ਜਾਂ ਇਸ ਦੇ ਬਾਅਦ ਹੋਂਦ ਵਿਚ ਆਈਆਂ। ਨਵੇਂ ਨੇਮ ਵਿਚ ਕਿਸੇ ਵੀ ਤਰ੍ਹਾਂ ਦੀ ਕਿਸੇ ਵੀ ਡਿਨੋਮਿਨੇਸ਼ਨ ਦਾ ਨਾਂ ਨਹੀਂ ਮਿਲਦਾ। ਨਵੇਂ ਨੇਮ ਦੀ ਕਲੀਸੀਆ ਦੇ ਕਾਇਮ ਹੋਣ ਦੇ ਸਦੀਆਂ ਬਾਅਦ, ਨਵੇਂ ਨੇਮ ਦੇ ਪ੍ਰਬੰਧ ਤੋਂ ਦੂਰ ਹੋਣ ਵਾਲਿਆਂ ਨਾਲ ਡਿਨੋਮਿਨੇਸ਼ਨਾਂ ਬਣੀਆਂ। ਨਵੇਂ ਨੇਮ ਦੀ ਤਸਵੀਰ ਕਿਸੇ ਵੀ ਤਰ੍ਹਾਂ ਦੀ ਡਿਨੋਮਿਨੇਸ਼ਨ ਦੇ ਹੋਂਦ ਵਿਚ ਆਉਣ ਤੋਂ ਪਹਿਲਾਂ ਲੋਕਾਂ ਦੇ ਮਸੀਹੀ ਬਣਨ, ਮਸੀਹ ਦੀ ਦੇਹ ਦੇ ਰੂਪ ਵਿਚ ਰਹਿਣ ਅਤੇ ਬੰਦਗੀ ਕਰਨ ਦੀ ਹੈ।

ਕਿਸੇ ਖ਼ਾਸ ਕਲੀਸੀਆ ਨੂੰ ਧਿਆਨ ਵਿਚ ਰੱਖ ਕੇ ਆਪਣੇ ਆਪ ਤੋਂ ਪੁੱਛੋ, ‘‘ਇਹਦੀ ਸ਼ੁਰੂਆਤ ਅਸਲ ‘ਚ ਕਦੋਂ ਹੋਈ ਸੀ?’’ ਜੇ ਇਹਦੇ ਸ਼ੁਰੂ ਹੋਣ ਦਾ ਸਮਾਂ ਸਾਡੇ ਪ੍ਰਭੂ ਦੇ ਜੀ ਉੱਠਣ ਦੇ ਬਾਅਦ ਆਉਣ ਵਾਲੇ ਪਹਿਲੇ ਪੈਂਟੀਕਾਸਟ ਦੇ ਇਲਾਵਾ ਕੋਈ ਹੋਰ ਹੈ ਤਾਂ, ਇਹ ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਨਹੀਂ ਹੋ ਸਕਦੀ।

ਇਸ ਦੇ ਉਦੇਸ਼ ਤੇ ਧਿਆਨ ਦਿਓ

ਨਵੇਂ ਨੇਮ ਦੀ ਕਲੀਸੀਆ ਦੀ ਪਛਾਣ ਲਈ ਇਸ ਦੀ ਇਕ ਹੋਰ ਖ਼ਾਸੀਅਤ ਇਹਦਾ ਉਦੇਸ਼ ਹੈ। ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਦਾ ਉਦੇਸ਼ ਸਿਰਫ਼ ਨਵੇਂ ਨੇਮ ਮੁਤਾਬਕ ਕਲੀਸੀਆ ਬਣਨਾ ਹੈ। ਇਹ ਇਸ ਨਾਲ ਮਿਲਦੀ-ਜੁਲਦੀ, ਇਸ ਦੇ ਵਰਗੀ, ਜਾਂ ਲਗਭਗ ਇਹੀ ਨਹੀਂ ਬਣਨਾ ਚਾਹੁੰਦੀ। ਇਸ ਦਾ ਸੰਕਲਪ ਤਾਂ ਇਹੀ ਬਣਨਾ ਹੈ।

ਇਸ ਸਵਾਲ ਤੇ ਵਿਚਾਰ ਕਰਦਿਆਂ ਕਿ ‘‘ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਕਿਹੜੀ

ਹੈ?'' ਤੁਸੀਂ ਕਿਸੇ ਖਾਸ ਕਲੀਸੀਆ ਬਾਰੇ ਪੁੱਛ ਸਕਦੇ ਹੋ, 'ਸੰਸਾਰ ਵਿਚ ਇਹਦਾ ਉਦੇਸ਼ ਕੀ ਹੈ?' ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਸੰਸਾਰ ਵਿਚ ਮਸੀਹ ਦੀ ਦੇਹ ਸੀ। ਪੌਲੁਸ ਨੇ ਕਿਹਾ ਹੈ, 'ਤਿਵੇਂ ਅਸੀਂ ਜੋ ਢੇਰ ਸਾਰੇ ਹਾਂ ਮਸੀਹ ਵਿਚ ਮਿਲ ਕੇ ਇਕ ਸਰੀਰ ਹਾਂ ਅਤੇ ਇਕ ਇਕ ਕਰਕੇ ਇਕ ਦੂਏ ਦੇ ਅੰਗ ਹਾਂ' (ਰੋਮੀਆਂ 12:5)। ਜੋ ਕਲੀਸੀਆ ਆਪਣੇ ਸਮਾਜ ਵਿਚ ਮਸੀਹ ਦੀ ਦੇਹ ਬਣਨ ਦੀ ਚਾਹ ਨਹੀਂ ਰੱਖਦੀ ਉਹ ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਨਹੀਂ ਹੈ।

ਮਸੀਹ ਨੇ ਲੋਕਾਂ ਨੂੰ ਕੋਈ ਫਿਰਕਾ ਬਣ ਕੇ ਆਪਣੇ ਚੇਲੇ ਬਣਨ ਲਈ ਨਹੀਂ ਸੌਂਦਿਆ ਸੀ। ਉਹਨੇ ਉਨ੍ਹਾਂ ਨੂੰ ਸੰਸਾਰ ਵਿੱਚੋਂ ਆਪਣੀ ਦੇਹ ਬਣ ਕੇ ਚੇਲੇ ਹੋਣ ਲਈ ਸੌਂਦਿਆ ਹੈ। ਇਹ ਦੇਹ ਉਸਦਾ ਨਾਂਅ ਪਹਿਨੇ, ਉਹਦੇ ਨਾਂਅ ਵਿਚ ਬੰਦਗੀ ਲਈ ਇਕੱਠੀ ਹੋਵੇ ਅਤੇ ਉਹਦੀ ਮਹਿਮਾ ਲਈ ਸੰਸਾਰ ਵਿਚ ਕੰਮ ਕਰੇ।

ਇਸ ਦੇ ਕੰਮਾਂ ਤੇ ਧਿਆਨ ਦਿਓ

ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਦੀ ਪਛਾਣ ਦਾ ਅਜੇ ਇਕ ਹੋਰ ਨਿਸ਼ਾਨ ਹੈ, ਉਹ ਦੇ ਕੰਮ। ਇਹ ਕਹਿਣਾ ਵੱਖਰੀ ਗੱਲ ਹੈ ਕਿ ਕੋਈ ਕਲੀਸੀਆ ਨਵੇਂ ਨੇਮ ਵਿਚ ਦੱਸੇ ਮੁਤਾਬਕ ਹੈ ਪਰ ਉਸ ਕਲੀਸੀਆ ਨੂੰ ਉਹਦੇ ਕੰਮਾਂ ਰਾਹੀਂ ਸਾਬਤ ਕਰਨਾ ਬਿਲਕੁਲ ਹੀ ਅਲੱਗ ਹੈ। ਨਵੇਂ ਨੇਮ ਵਿਚ ਦੱਸੇ ਮੁਤਾਬਕ ਕਲੀਸੀਆ ਹੋਣ ਦਾ ਦਾਅਵਾ ਤਾਂ ਕੋਈ ਵੀ ਕਰ ਸਕਦਾ ਹੈ, ਪਰ ਉਸ ਦੇ ਦਾਅਵੇ ਦਾ ਸਬੂਤ ਉਹਦੇ ਕੰਮ ਤੋਂ ਹੀ ਪਤਾ ਲਗਦਾ ਹੈ।

ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਦੀਆਂ ਰੀਤਾਂ ਨੂੰ ਨਵੇਂ ਨੇਮ ਵਿੱਚੋਂ ਆਸਾਨੀ ਨਾਲ ਵੇਖਿਆ ਜਾ ਸਕਦਾ ਹੈ। ਨਵੇਂ ਨੇਮ ਦੀ ਕਲੀਸੀਆ ਹਰ ਹਫ਼ਤੇ ਦੇ ਪਹਿਲੇ ਦਿਨ ਬੰਦਗੀ ਲਈ ਇਕੱਠੀ ਹੁੰਦੀ ਅਤੇ ਪ੍ਰਭੂ ਦੀ ਮੌਤ ਨੂੰ ਯਾਦ ਕਰਨ ਲਈ ਰੋਟੀ ਤੋੜਦੀ ਸੀ (ਰਸੂਲਾਂ ਦੇ ਕੰਮ 20:7; 1 ਕੁਰਿੰਥੀਆਂ 11:20; ਇਬਰਾਨੀਆਂ 10:25)। ਮਸੀਹੀ ਲੋਕ ਮਿਲ ਕੇ ਆਪਣੇ ਮਨਾਂ ਤੋਂ ਪ੍ਰਭੂ ਦੀ ਉਸਤਤ ਗਾਉਂਦੇ ਅਤੇ ਇਕ ਦੂਜੇ ਨੂੰ ਚਿਤਾਉਂਦੇ ਸਨ। ਨਵੇਂ ਨੇਮ ਵਿਚ ਉਹਦੀ ਬੰਦਗੀ ਵਿਚ ਸਾਜ਼ਾਂ ਦੀ ਵਰਤੋਂ ਦਾ ਕੋਈ ਸੰਕੇਤ ਨਹੀਂ ਹੈ, ਅਤੇ ਨਾ ਹੀ ਅਜਿਹਾ ਕਰਨ ਦਾ ਹੁਕਮ ਹੈ (ਅਫ਼ਸੀਆਂ 5:19; ਨਵਾਂ ਅਨੁਵਾਦ; ਕੁਲੁੱਸੀਆਂ 3:16)। ਪ੍ਰਮੋਸ਼ਵਰ ਦੇ ਕੰਮ ਨੂੰ ਅੱਗੇ ਲਿਜਾਣ ਲਈ ਅਤੇ ਗ਼ਰੀਬਾਂ ਦੀ ਮਦਦ ਲਈ ਉਹ ਆਪਣੀ ਆਮਦਨੀ ਮੁਤਾਬਕ ਹਫ਼ਤੇ ਦੇ ਪਹਿਲੇ ਦਿਨ ਚੰਦਾ ਦਿੰਦੇ ਸਨ (1 ਕੁਰਿੰਥੀਆਂ 16:1, 2)। ਉਹ ਇਕੱਠੇ ਪ੍ਰਾਰਥਨਾ ਕਰਦੇ ਅਤੇ ਪ੍ਰਮੋਸ਼ਵਰ ਦੀ ਇੱਛਾ ਤੇ ਧਿਆਨ ਕਰਦੇ ਸਨ ਜੋ ਪ੍ਰਮੋਸ਼ਵਰ ਦੀ ਪ੍ਰੇਰਣਾ ਪਾਏ ਲੋਕਾਂ ਉੱਤੇ ਜ਼ਾਹਿਰ ਕੀਤੀ ਜਾਂਦੀ ਸੀ (ਰਸੂਲਾਂ ਦੇ ਕੰਮ 2:42)। (ਦੇਖੋ 186 ਤੋਂ 188 ਸਫ਼ੇ) ਬੰਦਗੀ ਵਿਚ ਬੁੱਤਾਂ ਦੀ ਪੂਜਾ ਕਰਨਾ ਅਤੇ ਮੋਮਬੱਤੀਆਂ ਜਾਂ ਧੂਫ਼ ਬਾਲਣ ਦੀ ਇਜਾਜ਼ਤ ਨਹੀਂ ਹੈ ਅਤੇ ਨਾ ਹੀ ਨਵੇਂ ਨੇਮ ਦੀ ਕਲੀਸੀਆ ਇਹ ਸਭ ਕਰਦੀ ਹੈ। ਨਵੇਂ ਨੇਮ ਦੀ ਕਲੀਸੀਆ ਦੀ ਹਰ ਮੰਡਲੀ ਬਜ਼ਰਗਾਂ ਜਾਂ ਐਲਡਰਾਂ ਦੇ ਰਾਹੀਂ ਹੀ (1 ਤਿਮੋਥਿਉਸ 3:1-7), ਯਿਸੂ ਨੂੰ ਕਲੀਸੀਆ ਦਾ ਇੱਕੋ ਇਕ ਸਿਰ ਮੰਨ ਕੇ ਚਲਾਈ ਜਾਂਦੀ ਹੈ। ਡੀਕਨ ਜਾਂ ਸੇਵਕ (1 ਤਿਮੋਥਿਉਸ 3:8-11) ਅਤੇ ਇਵੈਂਜਲਿਸਟ ਅਰਥਾਤ ਖ਼ੁਸ਼ਖਬਰੀ ਜਾਂ ਇੰਜੀਲ ਦੇ ਪ੍ਰਚਾਰਕ (2 ਤਿਮੋਥਿਉਸ 4:1, 2) ਐਲਡਰਾਂ ਦੀ ਨਿਗਰਾਨੀ ਵਿਚ ਕਲੀਸੀਆ ਦੀ ਸੇਵਾ ਕਰਦੇ ਸਨ।

ਨਵੇਂ ਨੇਮ ਦੀ ਕਲੀਸੀਆ ਦੀ ਪਛਾਣ ਲਈ, ਨਵੇਂ ਨੇਮ ਦੀ ਕਲੀਸੀਆ ਦੀਆਂ ਰਵਾਇਤਾਂ ਦੀ ਇਕ ਸੂਚੀ ਬਣਾ ਕੇ ਉਹਦੀ ਤੁਲਨਾ ਆਪਣੇ ਆਲੇ ਦੁਆਲੇ ਪਾਈਆਂ ਜਾਣ ਵਾਲੀਆਂ ਕਲੀਸੀਆਵਾਂ ਨਾਲ ਕਰਨੀ ਚਾਹੀਦੀ ਹੈ। ਇਸ ਸੂਚੀ ਨਾਲ ਮੇਲ ਖਾਣ ਵਾਲੀ ਕਲੀਸੀਆ ਮਿਲ

ਜਾਣ ਤੇ ਨਵੇਂ ਨੇਮ ਵਿਚ ਦਿੱਤੇ ਨਮੂਨੇ ਦਾ ਪਾਲਨ ਕਰਨ ਵਾਲੀ ਕਲੀਸੀਆ ਮਿਲ ਗਈ ਤਾਂ ਸਮਝ ਲਓ ਕਿ ਨਵੇਂ ਨੇਮ ਦੀ ਕਲੀਸੀਆ ਅਰਥਾਤ ਪ੍ਰਭੂ ਦੀ ਕਲੀਸੀਆ ਮਿਲ ਗਈ ਹੈ।

ਇਸ ਦੇ ਨਾਂਵਾਂ ਤੇ ਧਿਆਨ ਦਿਓ

ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਦੀ ਪਛਾਣ ਦਾ ਇਕ ਹੋਰ ਨਿਸ਼ਾਨ ਇਹਦੇ ਨਾਂ ਹਨ। ਬਾਈਬਲ ਵਿਚ ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਲਈ ਵਰਤੇ ਗਏ ਵਿਆਖਿਆਤਮਕ ਵਾਕ ਇਸ ਨੂੰ ਡਿਨੋਮਿਨੇਸ਼ਨਾਂ ਨਾਲੋਂ ਫਰਕ ਕਰਦੇ ਹਨ।

ਨਵੇਂ ਨੇਮ ਵਿਚ ਕਲੀਸੀਆ ਨੂੰ ‘ਮਸੀਹ ਦੇ ਦੇਹ’ (ਅਫਸੀਆਂ 4:12), ‘ਪ੍ਰਮੇਸ਼ਵਰ ਦੀ ਕਲੀਸੀਆ’ (1 ਕੁਰਿੰਥੀਆਂ 1:2), ‘ਮਸੀਹ ਦੀਆਂ ਕਲੀਸੀਆਵਾਂ’ (ਰੋਮੀਆਂ 16:16), ‘ਪਲੌਠਿਆਂ ਦੀ ਕਲੀਸੀਆ’ (ਇਬਰਾਨੀਆਂ 12:23), ‘ਸਵਰਗ ਦਾ ਰਾਜ’ (ਮੱਤੀ 16:19) ਅਤੇ ਸਿਰਫ ‘ਕਲੀਸੀਆ’ (ਅਫਸੀਆਂ 1:22) ਕਹਿ ਕੇ ਸੰਬੋਧਿਤ ਕੀਤਾ ਗਿਆ ਹੈ। ਇਨ੍ਹਾਂ ਵਾਕਾਂ ਤੋਂ ਕਲੀਸੀਆ ਦੇ ਸੁਭਾਅ ਅਤੇ ਪਛਾਣ ਦੀ ਵਿਆਖਿਆ ਹੁੰਦੀ ਹੈ। ਨਾਵਾਂ ਤੋਂ ਵਧੇਰੇ ਇਹ ਇਸ ਦੀ ਪਰਿਭਾਸ਼ਾ ਹਨ।

ਕੀ ਹੋਵੇ ਜੇ ਤੁਸੀਂ ਕਿਸੇ ਕਲੀਸੀਆ ਬਾਰੇ ਵਿਚਾਰ ਕਰ ਰਹੇ ਹੋਵੋ ਜਿਹਦੇ ਲਈ ਨਵੇਂ ਨੇਮ ਵਿਚ ਦਿੱਤਾ ਨਾਂ ਜਾਂ ਵਾਕ ਨਾ ਵਰਤਿਆ ਜਾਂਦਾ ਹੋਵੇ? ਯਕੀਨਨ ਹੀ ਸਾਨੂੰ ਮੰਨ ਲੈਣਾ ਚਾਹੀਦਾ ਹੈ ਕਿ ਇਹ ਕਬੂਲਣ ਯੋਗ ਨਹੀਂ ਹੈ। ਪਹਿਲਾਂ, ਜੇ ਕਲੀਸੀਆ ਨਵੇਂ ਨੇਮ ਦੇ ਮੁਤਾਬਕ ਹੈ, ਤਾਂ ਇਹ ਆਪਣੇ ਲਈ ਨਵੇਂ ਨੇਮ ਤੋਂ ਓਪਰੇ ਨਾਅ ਦੀ ਵਰਤੋਂ ਕਿਉਂ ਕਰਦੀ ਹੈ? ਦੂਜੀ ਗੱਲ, ਜੇ ਇਹ ਨਵੇਂ ਨੇਮ ਮੁਤਾਬਕ ਕਲੀਸੀਆ ਹੈ, ਤਾਂ ਇਹ ਕਲੀਸੀਆ ਲਈ ਨਵੇਂ ਨੇਮ ਦੇ ਵਾਕ ਦੀ ਵਰਤੋਂ ਕਿਉਂ ਨਹੀਂ ਕਰਦੀ ਜਿਸ ਤੋਂ ਇਹ ਜਾਹਿਰ ਹੋਵੇ ਕਿ ਇਹ ਨਵੇਂ ਨੇਮ ਦੀ ਕਲੀਸੀਆ ਹੀ ਹੈ? ਤੀਜਾ ਕਿਤੇ, ਇਹ ਹੋ ਸਕਦਾ ਹੈ ਕਿ ਨਵੇਂ ਨੇਮ ਦੀ ਕਲੀਸੀਆ ਬਿਨਾਂ ਸੋਚੇ ਹੀ ਨਾਮ ਲਈ ਨਵੇਂ ਨੇਮ ਤੋਂ ਬਾਹਰ ਵਾਕ ਵਰਤਦੀ ਹੋਵੇ ਦੀ ਵਰਤੋਂ ਕਰੇ। ਬੇਸ਼ਕ, ਜਦ ਉਨ੍ਹਾਂ ਦੇ ਧਿਆਨ ਵਿਚ ਇਹ ਗੱਲ ਲਿਆਈ ਜਾਵੇ, ਤਾਂ ਉਹ ਖੁਸ਼ੀ ਨਾਲ ਉਹਨੂੰ ਨਵੇਂ ਨੇਮ ਦੇ ਨਾਂਵਾਂ ਵਿਚ ਬਦਲ ਦੇਣਗੇ ਤਾਂ ਜੋ ਕੋਈ ਉਨ੍ਹਾਂ ਨੂੰ ਨਵੇਂ ਨੇਮ ਤੋਂ ਬਾਹਰ ਨਾ ਸਮਝ ਲਵੇ।

ਜੇ ਕੋਈ ਕਲੀਸੀਆ ਨਵੇਂ ਨੇਮ ਮੁਤਾਬਕ ਬਣਨਾ ਚਾਹੁੰਦੀ ਹੈ, ਨਵੇਂ ਨੇਮ ਦੀ ਕਲੀਸੀਆ ਦੇ ਗੁਣ ਅਪਨਾ ਲੈਂਦੀ ਹੈ ਅਤੇ ਹਰ ਕਿਸੇ ਨੂੰ ਵਿਖਾਉਣਾ ਚਾਹੁੰਦੀ ਹੈ ਕਿ ਉਹ ਨਵੇਂ ਨੇਮ ਮੁਤਾਬਕ ਕਲੀਸੀਆ ਹੀ ਹੈ, ਤਾਂ ਉਹਨੂੰ ਨਵੇਂ ਨੇਮ ਦੀ ਕਲੀਸੀਆ ਦੇ ਨਾਂਅ ਸਿਰਫ ਉਹੀ ਨਾਂਅ ਅਪਨਾ ਲੈਣੇ ਚਾਹੀਦੇ ਹਨ।

ਸਾਰ

ਨਵੇਂ ਨੇਮ ਮੁਤਾਬਕ ਕਲੀਸੀਆ ਦੀ ਜਿਹੜੀ ਤਸਵੀਰ ਪਵਿੱਤਰ ਆਤਮਾ ਨੇ ਵਿਖਾਈ ਹੈ, ਉਸ ਨਾਲ ਉਨ੍ਹਾਂ ਤਿੰਨ ਜ਼ਬਰਦਸਤ ਗੁਣਾਂ ਦਾ ਪਤਾ ਲਗਦਾ ਹੈ ਜਿਹੜੇ ਮਸੀਹ ਦੀ ਕਲੀਸੀਆ ਨੂੰ ਦੂਜੇ ਧਾਰਮਿਕ ਸੰਗਠਨਾਂ ਨਾਲੋਂ ਹਮੇਸ਼ਾ ਲਈ ਵੱਖਰੀ ਕਰਦੇ ਹਨ। ਪਹਿਲੀ ਗੱਲ, ਉਹਦੀ ਕਲੀਸੀਆ ਉਨ੍ਹਾਂ ਲੋਕਾਂ ਦਾ ਸਮੂਹ ਹੈ ਜਿਹੜੇ ਉਹਦੇ ਵਚਨ ਨੂੰ ਮੰਨਦੇ ਹਨ ਅਤੇ ਉਹਦੀ ਪ੍ਰੇਰਣਾ ਨਾਲ ਦਿੱਤੇ ਵਚਨ ਵਿਚ ਕਾਇਮ ਰਹਿੰਦੇ ਹਨ। ਦੂਜਾ, ਉਹਦੀ ਕਲੀਸੀਆ ਵਿਚ ਇਕ ਦੂਜੇ ਲਈ ਰਹਿਮ ਹੈ, ਜਿਹੜਾ ਕਲੀਸੀਆ ਦੇ ਜ਼ਰੂਰਤਮੰਦ ਮੈਂਬਰਾਂ ਦੀਆਂ ਸੰਸਾਰਕ ਲੋੜਾਂ ਅਤੇ ਖ਼ਜ਼ਾਨਿਆਂ ਨਾਲੋਂ ਵੀ ਵੱਧ ਅਹਿਮ ਹੈ। ਤੀਜੀ, ਹਰ ਬੰਦਾ ਜਿਹੜਾ ਖੁਸ਼ਖ਼ਬਰੀ ਨੂੰ ਸੁਣ ਕੇ

ਮਸੀਹ ਦੀ ਕਲੀਸੀਆ ਵਿਚ ਸ਼ਾਮਲ ਹੁੰਦਾ ਹੈ ਉਹਨੂੰ ਪਵਿੱਤਰ ਆਤਮਾ ਦੇ ਰਾਹੀਂ ਮਸੀਹ ਅਤੇ ਹੋਰ ਦੂਜੇ ਲੋਕਾਂ ਨਾਲ ਇਕ ਬਣਾਇਆ ਜਾਂਦਾ ਅਤੇ ਆਪਣੇ ਪ੍ਰੇਮ ਅਤੇ ਮਸੀਹ ਦੇ ਵਚਨ ਨਾਲ ਜੁੜ ਕੇ ਉਹ ਏਕਤਾ ਨੂੰ ਕਾਇਮ ਰੱਖਦਾ ਹੈ। ਕਲੀਸੀਆ ਨੂੰ ਇਕ ਪਰਿਵਾਰ ਦੇ ਰੂਪ ਵਿਚ ਇਕ ਦਿਲ ਅਤੇ ਇਕ ਜਾਨ ਵਿਖਾਇਆ ਗਿਆ ਹੈ।

ਫਿਰ ਅੱਜ ਅਸੀਂ ਮਸੀਹ ਦੀ ਕਲੀਸੀਆ ਕਿਵੇਂ ਬਣ ਸਕਦੇ ਹਾਂ? ਦੋ ਸ਼ਬਦਾਂ ਤੋਂ ਇਸ ਢੰਗ ਦੀ ਸਮਝ ਆਉਂਦੀ ਹੈ: ‘ਨਕਲ ਕਰਨਾ’ ਅਤੇ ‘ਅਧੀਨ ਹੋਣਾ।’ ਆਓ ਅਸੀਂ ਮਸੀਹ ਦਾ ਚੇਲਾ ਬਣਨ ਲਈ ਇਸ ਪਾਠ ਵਿਚ ਮਿਲਣ ਵਾਲੀਆਂ ਗੱਲਾਂ ਦੀ ਨਕਲ ਕਰੀਏ। ਜਦ ਪਤਰਸ ਨੇ ਮਸੀਹ ਦਾ ਵਚਨ ਸੁਣਾਇਆ ਤਾਂ ਉਨ੍ਹਾਂ ਲੋਕਾਂ ਨੇ ਸੁਣਿਆ ਅਤੇ ਪੁਕਾਰ ਉੱਠੇ ਸਨ ਕਿ ‘ਅਸੀਂ ਕੀ ਕਰੀਏ?’ ਪਤਰਸ ਨੇ ਉਨ੍ਹਾਂ ਨੂੰ ਦੱਸਿਆ ਸੀ, ‘ਤੋਬਾ ਕਰੋ ਅਤੇ ਤੁਹਾਡੇ ਵਿੱਚੋਂ ਹਰੇਕ ਆਪੋ ਆਪਣੇ ਪਾਪਾਂ ਦੀ ਮਾਫ਼ੀ ਦੇ ਲਈ ਯਿਸੂ ਮਸੀਹ ਦੇ ਨਾਮ ਵਿਚ ਬਪਤਿਸਮਾ ਲਵੋ ...’ (ਰਸੂਲਾਂ ਦੇ ਕੰਮ 2:38)। ਉਸ ਵਚਨ ਤੇ ਵਿਸ਼ਵਾਸ ਕਰਕੇ ਜੇ ਉਨ੍ਹਾਂ ਦੇ ਮਨਾਂ ‘ਚ ਬੀਜਿਆ ਗਿਆ ਸੀ, ਉਨ੍ਹਾਂ ਨੇ ਤੋਬਾ ਕੀਤੀ ਅਤੇ ਆਪਣੇ ਪਾਪਾਂ ਦੀ ਮਾਫ਼ੀ ਲਈ ਬਪਤਿਸਮਾ ਲਿਆ ਸੀ, ਅਤੇ ਪ੍ਰਭੂ ਨੇ ਉਨ੍ਹਾਂ ਨੂੰ ਆਪਣੀ ਕਲੀਸੀਆ ਵਿਚ ਮਿਲਾ ਲਿਆ ਸੀ। ਲੋਕਾਂ ਨੂੰ ਆਪਣੇ ਬਣਾਉਣ ਦਾ ਮਸੀਹ ਦਾ ਇਹੀ ਢੰਗ ਹੈ। ਅੱਜ ਜਦ ਕੋਈ ਇਸੇ ਨਮੂਨੇ ਦੀ ਪਾਲਨਾ ਕਰਦਾ ਹੈ, ਤਾਂ ਮਸੀਹ ਉਹਦੇ ਲਈ ਉਹੀ ਕਰੇਗਾ ਜੋ ਉਹਨੇ ਉਨ੍ਹਾਂ ਲਈ ਕੀਤਾ ਸੀ। ਉਹ ਸਾਡੇ ਵਿੱਚੋਂ ਹਰ ਇਕ ਨਾਲ ਉਵੇਂ ਹੀ ਪਿਆਰ ਕਰਦਾ ਹੈ ਜਿਵੇਂ ਉਹਨੇ ਉਨ੍ਹਾਂ ਨਾਲ ਕੀਤਾ ਸੀ; ਉਹ ਸਾਡੇ ਲਈ ਵੀ ਉਵੇਂ ਹੀ ਮਰਿਆ ਜਿਵੇਂ ਉਨ੍ਹਾਂ ਲਈ ਮਰਿਆ ਸੀ।

ਆਓ ਮਸੀਹ ਦੇ ਵਚਨ ਦੀ ਗੱਲ ਮੰਨੀਏ ਅਤੇ ਆਪਣੇ ਆਪ ਨੂੰ ਉਹਦੀ ਕਲੀਸੀਆ ਬਣਨ ਲਈ ਸੌਂਪ ਦਈਏ। ਰਸੂਲਾਂ ਦੇ ਕੰਮ 2 ਅਧਿਆਇ ਦੀ ਤਸਵੀਰ ਮੁਤਾਬਕ, ਅਜਿਹਾ ਅਸੀਂ ਮਸੀਹ ਦੇ ਵਚਨ ਨੂੰ ਫੜ੍ਹੇ ਰੱਖ ਕੇ, ਮਸੀਹ ਦੇ ਨਾਲ ਚੱਲ ਕੇ ਜ਼ਿੰਦਗੀ ਗੁਜ਼ਾਰਦਿਆਂ ਅਤੇ ਉਸ ਏਕਤਾ ਨੂੰ ਕਾਇਮ ਰੱਖਕੇ ਕਰਦੇ ਹਾਂ ਜਿਹੜੀ ਪਵਿੱਤਰ ਆਤਮਾ ਨੇ ਮਸੀਹ ਵਿਚ ਉਸਦੀ ਕਲੀਸੀਆ ਨੂੰ ਦਿੱਤੀ ਹੈ।

ਅੱਜ ਜਦ ਕਿ ਸਾਨੂੰ ਪਤਾ ਹੈ ਕਿ ਮਸੀਹ ਦੀ ਕਲੀਸੀਆ ਕਿਹੋ ਜਿਹੀ ਲਗਦੀ ਹੈ, ਤਾਂ ਆਓ ਅਸੀਂ ਮਸੀਹ ਦੀ ਕਲੀਸੀਆ ਬਣਨ ਦਾ ਫ਼ੈਸਲਾ ਕਰੀਏ।

ਅਧਿਐਨ ਲਈ ਪ੍ਰਸ਼ਨ

(ਇਸ ਦੇ ਉੱਤਰ ਅੰਤਿਕਾ 1 ਵਿਚ ਦਿੱਤੇ ਗਏ ਹਨ)

1. ‘‘ਰਸੂਲਾਂ ਦੀ ਸਿੱਖਿਆ ... ਵਿਚ ਲੱਗੇ ਰਹੇ’’ (ਰਸੂਲਾਂ ਤੇ ਕੰਮ 2:42) ਵਾਕ ਤੇ ਚਰਚਾ ਕਰੋ। ਅੱਜ ਸਾਡੇ ਲਈ ਇਸ ਵਾਕ ਦਾ ਕੀ ਅਰਥ ਹੈ।
2. ਉਸ ਏਕਤਾ ਬਾਰੇ ਕੁਝ ਦੱਸੋ ਜਿਹੜੀ ਯਹੂਸਲਮ ਦੀ ਕਲੀਸੀਆ ਵਿਚ ਸੀ।
3. ਅੱਜ ਮਸੀਹ ਦੀ ਕਲੀਸੀਆ ਕਿਹੋ ਜਿਹੀ ਵਿਖਾਈ ਦੇਣੀ ਚਾਹੀਦੀ ਹੈ?
4. ਨਵੇਂ ਨੇਮ ਦੀ ਕਲੀਸੀਆ ਨੂੰ ਪਛਾਣਨ ਦਾ ਫ਼ੈਸਲਾ ਕਰਨਾ ਦੂਰਗਾਮੀ ਕਿਉਂ ਹੈ?
5. ਬਾਈਬਲ ਦੀਆਂ ਉਨ੍ਹਾਂ ਆਇਤਾਂ ਦੀ ਸੂਚੀ ਬਣਾਓ ਜਿਨ੍ਹਾਂ ਤੋਂ ਪਤਾ ਲਗਦਾ ਹੈ ਕਿ ਨਵੇਂ ਨੇਮ ਵਿਚ ਦੱਸੀ ਕਲੀਸੀਆ ਦੀ ਸ਼ੁਰੂਆਤ ਰਸੂਲਾਂ ਦੇ ਕੰਮ ਅਧਿਆਇ 2 ਵਿਚ ਪੈਂਟੀਕਾਸਟ ਵਾਲੇ ਦਿਨ ਤੋਂ ਹੋਈ ।
6. ਡਿਨੋਮਿਨੇਸ਼ਨਾਂ ਦੀ ਸ਼ੁਰੂਆਤ ਕਦੋਂ ਹੋਈ?
7. ਮਸੀਹ ਦੀ ਦੇਹ ਕਿਵੇਂ ਬਣਦੀ ਹੈ-ਮਸੀਹੀ ਲੋਕਾਂ ਨਾਲ ਜਾਂ ਡਿਨੋਮਿਨੇਸ਼ਨਾਂ ਨਾਲ? (ਵੇਖੋ 1

ਕੁਰਿੰਥੀਆਂ 12:24।)

8. ਕਿਸੇ ਕਲੀਸੀਆ ਦਾ ਨਾਂ ਉਵੇਂ ਹੀ ਕਿਉਂ ਹੋਣਾ ਚਾਹੀਦਾ ਹੈ ਜਿਵੇਂ ਨਵੇਂ ਨੇਮ ਵਿਚ ਕਲੀਸੀਆ ਦਾ ਨਾਂ ਦਿੱਤਾ ਗਿਆ ਹੈ?
9. ਭਲਾ ਅੱਜ ਕਲੀਸੀਆਵਾਂ ਨੂੰ ਨਵੇਂ ਨੇਮ ਦੀ ਕਲੀਸੀਆ ਦੀਆਂ ਰੀਤਾਂ ਦੀ ਪਾਲਣਾ ਕਰਨੀ ਚਾਹੀਦੀ ਹੈ?

ਸ਼ਬਦਾਂ ਦੇ ਅਰਥ

ਉਸ ਵਿਚ ਬਣੇ ਰਹਿਣਾ-ਯਿਸੂ ਦੀਆਂ ਸਿੱਖਿਆਵਾਂ ਨਾਲ ਪ੍ਰੇਮ ਕਰਨਾ, ਉਨ੍ਹਾਂ ਦਾ ਅਧਿਐਨ ਕਰਨਾ ਅਤੇ ਉਨ੍ਹਾਂ ਨੂੰ ਮੰਨਣਾ (ਯੂਹੰਨਾ 8:30-32)।

ਰੋਟੀ ਤੋੜਨਾ-ਪ੍ਰਭੂ-ਭੋਜ ਵਿਚ ਭਾਗ ਲੈਣਾ (ਦੇਖੋ ਰਸੂਲਾਂ ਦੇ ਕੰਮ 2:42; 20:7)।

ਡੀਕਨ (ਸੇਵਕ)-ਯੋਗ ਪੁਰਖ (1 ਤਿਮੋਥਿਉਸ 3:8-13) ਜਿਨ੍ਹਾਂ ਨੂੰ ਮੰਡਲੀ ਦੀ ਸੇਵਾ ਲਈ ਚੁਣਿਆ ਜਾਂਦਾ ਹੈ। ਉਹ ਐਲਡਰਾਂ (ਬਜ਼ੁਰਗਾਂ) ਦੇ ਅਧੀਨ ਸੇਵਾ ਕਰਦੇ ਹਨ (ਫ਼ਿਲਿੱਪੀਆਂ 1:1; ਰਸੂਲਾਂ ਦੇ ਕੰਮ 20:28)।

ਐਲਡਰ (ਬਜ਼ੁਰਗ)-ਸਿਆਣੇ ਮਸੀਹੀ ਪੁਰਖ, ਜਿਨ੍ਹਾਂ ਨੂੰ ਸਥਾਨਕ ਮੰਡਲੀਆਂ ਦੀ ਨਿਗਰਾਨੀ ਲਈ ਚੁਣਿਆ ਜਾਂਦਾ ਹੈ (1 ਤਿਮੋਥਿਉਸ 3:1-7)।

ਸਾਜ਼-ਇਨਸਾਨ ਦੇ ਬਣਾਏ ਯੰਤਰ ਜਿਵੇਂ ਕਿ ਤਾਰ ਵਾਲੇ ਵਾਜੇ (ਸਿਤਾਰ, ਗਿਟਾਰ, ਵੀਣਾ ਆਦਿ), ਹਵਾ ਵਾਲੇ ਵਾਜੇ (ਹਾਰਮੋਨਿਅਮ, ਬੰਸਰੀ ਆਦਿ), ਪਿੱਤਲ ਦੇ ਵਾਜੇ, ਕੀ-ਬੋਰਡ ਜਾਂ ਢੋਲ ਜਾਂ ਤਬਲੇ ਆਦਿ। ਸੰਗੀਤ ਦੀ ਇਸ ਕਿਸਮ ਦਾ ਕਲੀਸੀਆ ਦੀ ਬੰਦਗੀ ਨਾਲ ਸਬੰਧਿਤ ਨਵੇਂ ਨੇਮ ਵਿਚ ਕੋਈ ਜ਼ਿਕਰ ਨਹੀਂ ਹੈ। ਪ੍ਰਮੇਸ਼ਵਰ ਗਾਉਣ ਨੂੰ ਆਮ ਲੋਕਾਂ ਵਿਚ ਬੰਦਗੀ ਦਾ ਹਿੱਸਾ ਬਣਾਉਣਾ ਚਾਹੁੰਦਾ ਹੈ (ਇਬਰਾਨੀਆਂ 2:12; ਅਫ਼ਸੀਆਂ 5:19; ਕੁਲੁੱਸੀਆਂ 3:16)। ਇਕੱਲਿਆਂ ਬੰਦਗੀ ਕਰਨ ਵਿਚ ਗਾਉਣ ਲਈ ਯਾਕੂਬ 5:13 ਗਾਉਣ ਨੂੰ ਉਤਸ਼ਾਹਿਤ ਕਰਦਾ ਹੈ।

ਪ੍ਰੋਟੈਸਟੈਂਟ-ਇਨਸਾਨ ਦੁਆਰਾ ਬਣਾਏ ਉਨ੍ਹਾਂ ਧਾਰਮਿਕ ਸਮੂਹਾਂ ਨੂੰ ਦਿੱਤੇ ਨਾਂ ਜਿਨ੍ਹਾਂ ਦਾ ਵਿਸ਼ਵਾਸ ਅਤੇ ਰੀਤਾਂ ਪ੍ਰੋਟੈਸਟੈਂਟ ਸੁਧਾਰ ਦੀ ਸਿੱਖਿਆ ਤੇ ਅਧਾਰਿਤ ਹਨ। ਇਸ ਲਹਿਰ ਦੇ ਆਗੂਆਂ ਨੇ ਕੁਝ ਕੈਥੋਲਿਕ ਰੀਤਾਂ (ਜਿਵੇਂ ਪੋਪ ਅਤੇ ਪ੍ਰੀਸਟਾਂ ਦੇ ਅਧਿਕਾਰ ਨੂੰ ਮਾਨਤਾ ਦੇਣ) ਦਾ 'ਵਿਰੋਧ' ਕੀਤਾ। ਬੇਸ਼ੱਕ ਇਸ ਲਹਿਰ ਨੇ ਕੁਝ ਗਲਤੀਆਂ ਨੂੰ ਨਿੰਦਿਆ, ਪਰ ਨਵੇਂ ਨੇਮ ਦੀ ਕਲੀਸੀਆ ਪ੍ਰਮੇਸ਼ਵਰ ਦੇ ਵਚਨ ਤੇ ਅਧਾਰਿਤ ਹੋਣੀ ਚਾਹੀਦੀ ਹੈ ਨਾ ਕਿ ਕਿਸੇ ਅਜਿਹੀ ਸਿੱਖਿਆ ਤੇ ਪ੍ਰਤੀਕ੍ਰਿਆ ਨਾਲ ਜਿਹਨੂੰ ਕੋਈ ਪਹਿਲਾਂ ਤੋਂ ਮੰਨ ਰਿਹਾ ਹੋਵੇ।

ਡਾਕਟ੍ਰਿਨ-ਬਾਈਬਲ ਦੀ ਸਿੱਖਿਆ।

ਟਿੱਪਣੀ

¹ਇਨ੍ਹਾਂ ਆਇਤਾਂ ਵਿਚ ਲੂਕਾ ਵੱਲੋਂ ਪ੍ਰਭੂ-ਭੋਜ ਲੈਣ ਦੇ ਸਮੇਂ ਦੇ ਔਤਰ ਦਾ ਜ਼ਿਕਰ ਨਹੀਂ ਕੀਤਾ ਗਿਆ, ਪਰ ਉਹ ਰਸੂਲਾਂ ਦੇ ਕੰਮ 20:7 ਵਿਚ ਜ਼ਰੂਰ ਦੱਸਦਾ ਹੈ ਕਿ ਕਲੀਸੀਆ ਹਫ਼ਤੇ ਦੇ ਹਰ ਪਹਿਲੇ ਦਿਨ, ਜਦ ਯਿਸੂ ਜੀ ਉੱਠਿਆ ਸੀ, ਪ੍ਰਭੂ-ਭੋਜ ਵਿਚ ਭਾਗ ਲੈਂਦੀ ਸੀ।